

ವಿದ್ಯಾಗೀತಾ



ತ್ರಿಪುರಾ ರಹಸ್ಯೇ ಜ್ಞಾನಖಂಡೇ
ಅಥ ವಿಂಶೋಧ್ಯಾಯಃ .
ಅತ್ರ ತೇ ವರ್ತಯಿಷ್ಯಾಮಿ ಪುರಾ ವೃತ್ತಂ ಶ್ರುಣುಷ್ವ ತತ್ .
ಪುರಾ ಬ್ರಹ್ಮಸಭಾಮಧ್ಯೇ ಸತ್ಯಲೋಕೇಽತಿಪಾವನೇ .. 1..
ಜ್ಞಾನಪ್ರಸಂಗಃ ಸಮಭೂತ್ ಸೂಕ್ಷ್ಮತ್ಸೂಕ್ಷ್ಮವಿಮರ್ಶನಃ .
ಸನಕಾದ್ಯಾ ವಸಿಷ್ಠಶ್ಚ ಪುಲಸ್ತ್ಯಃ ಪುಲಹಃ ಕೃತುಃ .. 2..
ಭೃಗುರತ್ರಿರಂಗಿರಾಶ್ಚ ಪ್ರಚೇತಾ ನಾರದಸ್ತಥಾ .
ಚ್ಯವನೋ ವಾಮದೇವಶ್ಚ ವಿಶ್ವಾಮಿತ್ರೋಽಥ ಗೌತಮಃ .. 3..
ಶುಕ್ರಃ ಪರಾಶರೋ ವ್ಯಾಸಃ ಕಣ್ವಃ ಕಾಶ್ಯಪ ಏವ ಚ .
ದಕ್ಷಃ ಸುಮಂತುಃ ಶಂಖಶ್ಚ ಲಿಖಿತೋ ದೇವಲೋಽಪಿ ಚ .. 4..
ಏವಮನ್ಯೇ ಋಷಿಗಣಾ ರಾಜರ್ಷಿಪ್ರವರಾ ಅಪಿ .
ಸರ್ವೇ ಸಮುದಿತಾಸ್ತತ್ರ ಬ್ರಹ್ಮಸತ್ರೇ ಮಹತ್ತರೇ .. 5..
ಮೀಮಾಂಸಾಂ ಚಕ್ರರತ್ನುಚ್ಛೈಃ ಸೂಕ್ಷ್ಮತ್ಸೂಕ್ಷ್ಮನಿರೂಪಿಣೈಃ .
ಬ್ರಹ್ಮಾಣಂ ತತ್ರ ಪಪ್ರಚ್ಛುರ್ಘುಷಯಃ ಸರ್ವ ಏವ ತೇ .. 6..
ಭಗವನ್ ಜ್ಞಾನಿನೋ ಲೋಕೇ ವಯಂ ಜ್ಞಾತಪರಾವರಾಃ .
ತೇಷಾಂ ನೋ ವಿವಿಧಾ ಭಾತಿ ಸ್ಥಿತಿಃ ಪ್ರಕೃತಿಭೇದತಃ .. 7..
ಕೇಚಿತ್ ಸದಾ ಸಮಾಧಿಸ್ಥಾಃ ಕೇಚಿನ್ಮೀಮಾಂಸನೇ ರತಾಃ .
ಅಪರೇ ಭಕ್ತಿನಿರ್ಮಗ್ನಾಶ್ಚಾನ್ಯೇ ಕರ್ಮಸಮಾಶ್ರಯಾಃ .. 8..
ವ್ಯವಹಾರಪರಾಸ್ತೇ ಕೇ ಬಹಿರ್ಮುಖನರಾ ಇವ .
ತೇಷು ಶ್ರೇಯಾನ್ ಹಿ ಕತಮ ಏತನ್ನೋ ವಕ್ತುಮರ್ಹಸಿ .. 9..
ಸ್ವಸ್ವಪಕ್ಷಂ ವಯಂ ವಿದ್ಧಃ ಶ್ರೇಯಾಂಸಮಿತಿ ವೈ ವಿಧೇ .
ಇತಿ ಪೃಷ್ಟೋಽವದದ್ ಬ್ರಹ್ಮಾ ಮತ್ಪ್ವಾನಾಶ್ಚಸ್ತಮಾನಸಾನ್ .. 10..
ಮುನೀಂದ್ರಾ ನಾಹಮಪ್ಯೇತದ್ವೇದ್ಮಿ ಸರ್ವಾತ್ಮನಾ ತತಃ .
ಜಾನೀಯಾದಿಮಮರ್ಥಂ ತು ಸರ್ವಜ್ಞಃ ಪರಮೇಶ್ವರಃ .. 11..
ತತ್ರ ಯಾಮೋಽಥ ಸಂಪ್ರಷ್ಟುಮಿತ್ಯುಕ್ತ್ವಾ ತತ್ರ ತೈರಯೌ .
ಸಂಗಮ್ಯ ದೇವದೇವೇಶಂ ವಿಷ್ಟುನಾಭಿಸಮಾಗತಂ .. 12..

ಪಪ್ರಚ್ಛ ಋಷಿಮುಖ್ಯಾನಾಂ ಪ್ರಶ್ನಂ ತಂ ಲೋಕಸೃಷ್ಟಿಧಿಃ .
 ಪ್ರಶ್ನಂ ನಿಶಮ್ಯ ಚ ಶಿವೋ ಜ್ಞಾತ್ವಾ ವಿಧಿಮನೋಗತಂ .. 13..
 ಮತ್ಪಾಪನಾಶಸ್ವಮನಸ ಋಷೀನ್ ದೇವೋ ವ್ಯಚಿಂತಯತ್ .
 ಕಿಂಚಿದುಕ್ತಂ ಮಯಾಸತ್ರಾಪಿ ವ್ಯರ್ಥಮೇವ ಭವೇನ್ನನು .. 14..
 ಸ್ವಪಕ್ಷತ್ವೇನ ಜಾನೀಯುರ್ಋಷಯೋಽಶ್ರದ್ಧಯಾ ಯುತಾಃ .
 ಇತಿ ಮತ್ಪಾಪ್ರತ್ಯುವಾಚ ದೇವದೇವೋ ಮಹೇಶ್ವರಃ .. 15..
 ಶ್ರುಣುದ್ಧಂ ಮುನಯೋ ನಾಹಮಪ್ಯೇತದ್ವೇದ್ಮಿ ಸುಸ್ಪುಟಂ .
 ಅತೋ ವಿದ್ಯಾಂ ಭಗವತೀಂ ಧ್ಯಾಯಾಮಃ ಪರಮೇಶ್ವರೀಂ ..16..
 ತತ್ಪ್ರಸಾದಾನ್ನಿಗೂಢಾರ್ಥಮಪಿ ವಿದ್ಮಸ್ತತಃ ಪರಂ .
 ಇತ್ಯುಕ್ತಾ ಮುನಯಃ ಸರ್ವೇ ವಿಧಿವಿಷ್ಣುಶಿವೈಃ ಸಹ .. 17..
 ದಧ್ಯುರ್ವಿದ್ಯಾಂ ಮಹೇಶಾನೀಂ ತ್ರಿಪುರಾಂ ಚಿಚ್ಛರೀರಿಣೀಂ .
 ಏವಂ ಸರ್ವೈರಭಿಧ್ಯಾತಾ ತ್ರಿಪುರಾ ಚಿಚ್ಛರೀರಿಣೀ .. 18..
 ಆವಿರಾಸೀಚ್ಚಿದಾಕಾಶಮಯೀ ಶಬ್ದಮಯೀ ಪರಾ .
 ಅಭವದ್ ಮೇಘಗಂಭೀರನಿಃಸ್ವನೋ ಗಗನಾಂಗಣೇ .. 19..
 ವದಂತ್ವ ಸಿಗಣಾಃ ಕಿಂ ವೋ ಧ್ಯಾತಾ ತದ್ವುತಮೀಹಿತಂ .
 ಮತ್ತರಾಣಾಂ ಹಿ ಕೇಷಾಂಚಿನ್ನ ಹೀಯೇತಾಭಿವಾಂಛಿತಂ .. 20..
 ಇತಿ ಶ್ರುತ್ವಾ ಪರಾಂ ವಾಣೀಂ ಪ್ರಣೇಮುರ್ಮುನಿಪುಂಗವಾಃ .
 ಬ್ರಹ್ಮಾದಯೋಽಪಿ ತದನು ತುಷ್ಟುವುರ್ವಿವಿದ್ಯೈಃ ಸ್ತವೈಃ .. 21..
 ಅಥ ಪ್ರೋಚುರ್ಋಷಿಗಣಾ ವಿದ್ಯಾಂ ತಾಂ ತ್ರಿಪುರೇಶ್ವರೀಂ .
 ನಮಸ್ತುಭ್ಯಂ ಮಹೇಶಾನಿ ಶ್ರೀವಿದ್ಯೇ ತ್ರಿಪುರೇಶ್ವರಿ .. 22..
 ಅಶೇಷೋತ್ಪಾದಯಿತ್ರೀ ತ್ವಂ ಸ್ಥಾಪಯಿತ್ರೀ ನಿಜಾತ್ಮನಿ .
 ವಿಲಾಪಯಿತ್ರೀ ಸರ್ವಸ್ಯ ಪರಮೇಶ್ವರಿ ತೇ ನಮಃ .. 23..
 ಅನೂತನಾ ಸರ್ವದಾಸಿ ಯತೋ ನಾಸ್ತಿ ಜನಿಸ್ತವ .
 ನವಾತ್ಮಿಕಾ ಸದಾ ತ್ವಂ ವೈ ಯತೋ ನಾಸ್ತಿ ಜರಾ ತವ .. 24..
 ಸರ್ವಾಸಿ ಸರ್ವಸಾರಾಸಿ ಸರ್ವಜ್ಞಾ ಸರ್ವಹರ್ಷಿಣೀ .
 ಅಸರ್ವಾಸರ್ವಗಾಸಾರಾಸರ್ವಜ್ಞಾಸರ್ವಹರ್ಷಿಣೀ .. 25..
 ದೇವಿ ಭೂಯೋ ನಮಸ್ತುಭ್ಯಂ ಪುರಸ್ತಾತ್ ಪೃಷ್ಠತೋಽಪಿ ಚ .
 ಅಧಸ್ತಾದೂರ್ಧ್ವತಃ ಪಾರ್ಶ್ವೇ ಸರ್ವತಸ್ತೇ ನಮೋ ನಮಃ .. 26..
 ಬ್ರೂಹಿ ಯತ್ತೇಽಪರಂ ರೂಪಮೈಶ್ವರ್ಯಂ ಜ್ಞಾನಮೇವ ಚ .
 ಫಲಂ ತತ್ಸಾಧನಂ ಮುಖ್ಯಂ ಸಾಧಕಂ ಸಿದ್ಧಮೇವ ಚ .. 27..
 ಸಿದ್ಧೇಸ್ತು ಪರಮಾಂ ಕಾಷ್ಠಾಂ ಸಿದ್ಧೇಷೂತ್ತಮಮೇವ ಚ .
 ದೇವ್ಯೇತತ್ ಕ್ರಮತೋ ಬ್ರೂಹಿ ಭೂಯಸ್ತುಭ್ಯಂ ನಮೋ ನಮಃ .. 28..

ಇತ್ಯಾಪ್ಯಷ್ಟಾ ಮಹಾವಿದ್ಯಾ ಪ್ರವಕ್ತುಮುಪಚಕ್ರಮೇ .
 ದಯಮಾನಾ ಋಷಿಗಣೇ ಸ್ಪಷ್ಟಾರ್ಥಂ ಪರಮಂ ವಚಃ .. 29..
 ಶ್ರುಣುಧ್ವಮೃಷಯಃ ಸರ್ವಂ ಪ್ರವಕ್ಷ್ಯಾಮಿ ಕ್ರಮೇಣ ತತ್ .
 ಅಮೃತಂ ಹ್ಯಾಗಮಾಂಭೋಧೇ ಸಮುದ್ಧೃತ್ಯ ದದಾಮಿ ವಃ .. 30..
 ಯತ್ರ ಸರ್ವಂ ಜಗದಿದಂ ದರ್ಪಣಪ್ರತಿಬಿಂಬವತ್ .
 ಉತ್ಪನ್ನಂ ಚ ಸ್ಥಿತಂ ಲೀನಂ ಸರ್ವೇಷಾಂ ಭಾಸತೇ ಸದಾ .. 31..
 ಯದೇವ ಜಗದಾಕಾರಂ ಭಾಸತೇಽವಿದಿತಾತ್ಮನಾಂ .
 ಯದ್ಯೋಗಿನಾಂ ನಿರ್ವಿಕಲ್ಪಂ ವಿಭಾತ್ಯಾತ್ಮನಿ ಕೇವಲಂ .. 32..
 ಗಂಭೀರಸ್ತಿಮಿತಾಂಭೋಧಿರಿವ ನಿಶ್ಚಲಭಾಸನಂ .
 ಯತ್ ಸುಭಕ್ತಿಏರತಿಶಯಪ್ರೀತ್ಯಾ ಕೈತವವರ್ಜನಾತ್ .. 33..
 ಸ್ವಭಾವಸ್ಯ ಸ್ವರಸತೋ ಜ್ಞಾತ್ವಾಪಿ ಸ್ವಾದ್ವಯಂ ಪದಂ .
 ವಿಭೇದಭಾವಮಾಹೃತ್ಯ ಸೇವ್ಯತೇಽತ್ಯಂತತತ್ಪರೈಃ .. 34..
 ಅಕ್ಷಾಂತಃಕರಣಾದೀನಾಂ ಪ್ರಾಣಸೂತ್ರಂ ಯದಾಂತರಂ .
 ಯದಭಾನೇ ನ ಕಿಂಚಿತ್ ಸ್ಯಾದ್ಯಚ್ಛಾಸ್ತ್ರೈರಭಿಲಕ್ಷಿತಂ .. 35..
 ಪರಾ ಸಾ ಪ್ರತಿಭಾ ದೇವ್ಯಾಃ ಪರಂ ರೂಪಂ ಮಮೇರಿತಂ .
 ಬ್ರಹ್ಮಾಂತಾನಾಮನೇಕಾನಾಂ ಬಹಿರೂರ್ಧ್ವೇ ಸುಧಾಂಬುಧೌ .. 36..
 ಮಣಿರ್ದ್ವೀಪೇ ನೀಪವನೇ ಚಿಂತಾಮಣಿಸುಮಂದಿರೇ .
 ಪಂಚಬ್ರಹ್ಮಮಯೇ ಮಂಚೇ ರೂಪಂ ತ್ರೈಪುರಸುಂದರಂ .. 37..
 ಅನಾದಿಮಿಥುನಂ ಯತ್ತದಪರಾಖ್ಯಮೃಷೀಶ್ವರಾಃ .
 ತಥಾ ಸದಾಶಿವೇಶಾನೌ ವಿಧಿವಿಷ್ಟುತ್ರಿಲೋಚನಾಃ .. 38..
 ಗಣೇಶಸ್ಕಂದದಿಕ್ಪಾಲಾಃ ಶಕ್ತಯೋ ಗಣದೇವತಾಃ .
 ಯಾತುಧಾನಾಃ ಸುರಾ ನಾಗಾ ಯಕ್ಷಕಿಂಪುರುಷಾದಯಃ .. 39..
 ಪೂಜ್ಯಾಃ ಸರ್ವಾ ಮಮ ತನೂರಪರಾಃ ಪರಿಕೀರ್ತಿತಾಃ .
 ಮಮ ಮಾಯಾವಿಮೂಢಾಸ್ತು ಮಾಂ ನ ಜಾನಂತಿ ಸರ್ವತಃ .. 40..
 ಪೂಜಿತಾಽಹಮೇವ ಸರ್ವೈರ್ದದಾಮಿ ಫಲಮೀಹಿತಂ .
 ನ ಮತ್ತೋಽನ್ಯಾ ಕಾಚಿದಸ್ತಿ ಪೂಜ್ಯಾ ವಾ ಫಲದಾಯಿನೀ .. 41..
 ಯಥಾ ಯೋ ಮಾಂ ಭಾವಯತಿ ಫಲಂ ಮತ್ ಪ್ರಾಪ್ನುಯಾತ್ತಥಾ .
 ಮಮೈಶ್ವರ್ಯಮೃಷಿಗಣಾ ಅಪರಿಚ್ಛಿನ್ನಮೀರಿತಂ .. 42..
 ಅನಪೇಕ್ಷೈವ ಯತ್ಕಿಂಚಿದ್ ಅಹಮದ್ವಯೀಚಿನ್ಮಯೀ .
 ಸ್ಪುರಾಮ್ಯನಂತಜಗದಾಕಾರೇಣ ಋಷಿಪುಂಗವಾಃ .. 43..
 ತಥಾ ಸ್ಪುರಂತ್ಯಪಿ ಸದಾ ನಾತ್ಯೇಮ್ಯದ್ವೈತಚಿದ್ವಪುಃ .
 ಏತನ್ನೇ ಮುಖ್ಯಮೈಶ್ವರ್ಯಂ ದುರ್ಘಟಾರ್ಥವಿಭಾವನಂ .. 44..

ಮಮೈಶ್ವರ್ಯಂ ತು ಋಷಯಃ ಪಶ್ಯದ್ವಂ ಸೂಕ್ಷ್ಮಯಾ ದೃಶಾ .
ಸರ್ವಾಶ್ರಯಾ ಸರ್ವಗತಾ ಚಾಪ್ಯಹಂ ಕೇವಲಾ ಸ್ಥಿತಾ .. 45..
ಸ್ವಮಾಯಯಾ ಸ್ವಮಜ್ಞಾತ್ವಾ ಸಂಸರಂತೀ ಚಿರಾದಹಂ .
ಭೂಯೋ ವಿದಿತ್ವಾ ಸ್ವಾತ್ಮಾನಂ ಗುರೋಃ ಶಿಷ್ಯಪದಂ ಗತಾ .. 46..
ನಿತ್ಯಮುಕ್ತಾ ಪುನರ್ಮುಕ್ತಾ ಭೂಯೋ ಭೂಯೋ ಭವಾಮ್ಯಹಂ .
ನಿರುಪಾದಾನಸಂಭಾರಂ ಸೃಜಾಮಿ ಜಗದೀದೃಶಂ .. 47..
ಇತ್ಯಾದಿ ಸಂತಿ ಬಹುಧಾ ಮಮೈಶ್ವರ್ಯಪರಂಪರಾಃ .
ನ ತದ್ ಗಣಯಿತುಂ ಶಕ್ಯಂ ಸಹಸ್ರವದನೇನ ವಾ .. 48..
ಶ್ರುಣ್ವಂತು ಸಂಗ್ರಹಾದ್ ವಕ್ಷ್ಯೇ ಮದೈಶ್ವರ್ಯಸ್ಯ ಲೇಶತಃ .
ಜಗದ್ಯಾತ್ರಾ ವಿಚಿತ್ರೇಯಂ ಸರ್ವತಃ ಸಂಪ್ರಸಾರಿತಾ .. 49..
ಮಮ ಜ್ಞಾನಂ ಬಹುವಿಧಂ ದ್ವೈತಾದ್ವೈತಾದಿಭೇದತಃ .
ಪರಾಪರವಿಭೇದಾಚ್ಚ ಬಹುಧಾ ಚಾಪಿ ತತ್ಪಲಂ .. 50..
ದ್ವೈತಜ್ಞಾನಂ ತು ವಿವಿಧಂ ದ್ವಿತೀಯಾಲಂಬನಂ ಯತಃ .
ಧ್ಯಾನಮೇವ ತು ತತ್ಪ್ರೋಕ್ತಂ ಸ್ವಪ್ನರಾಜ್ಯಾದಿಸಮ್ನಿತಂ .. 51..
ತಚ್ಚಾಪಿ ಸಫಲಂ ಜ್ಞೇಯಂ ನಿಯತ್ಯಾ ನಿಯತಂ ಯತಃ .
ಅಪರಂ ಚಾಪಿ ವಿವಿಧಂ ತತ್ರ ಮುಖ್ಯಂ ತದೇವ ಹಿ .. 52..
ಪ್ರೋಕ್ತಮುಖ್ಯಾಪರಮಯಂ ಧ್ಯಾನಂ ಮುಖ್ಯ ಫಲಕ್ರಮಂ .
ಅದ್ವೈತವಿಜ್ಞಾನಮೇವ ಪರವಿಜ್ಞಾನಮೀರಿತಂ .. 53..
ಮಾಮನಾರಾಧ್ಯ ಪರಮಾಂ ಚಿರಂ ವಿದ್ಯಾಂ ತು ಶ್ರೀಮತೀಂ .
ಕಥಂ ಪ್ರಾಪ್ಯೇತ ಪರಮಾಂ ವಿದ್ಯಾಮದ್ವೈತಸಂಜ್ಞಿಕಾಂ .. 54..
ತದೇವಾದ್ವೈತವಿಜ್ಞಾನಂ ಕೇವಲಾ ಯಾ ಪರಾ ಚಿತಿಃ .
ತನ್ಯಾಃ ಶುದ್ಧದಶಾಮಶೋಢ ದ್ವೈತಾಮರ್ಶಾಭಿಭಾವಕಃ .. 55..
ಚಿತ್ತಂ ಯದಾ ಸ್ವಮಾತ್ಮಾನಂ ಕೇವಲಂ ಹ್ಯಭಿಸಂಪತೇತ್ .
ತದೇವಾನುವಿಭಾತಂ ಸ್ಯಾದ್ ವಿಜ್ಞಾನಮೃಷಿಸತ್ತಮಾಃ .. 56..
ಶ್ರುತಿತೋ ಯುಕ್ತಿತೋ ವಾಪಿ ಕೇವಲಾತ್ಮವಿಭಾಸನಂ .
ದೇಹಾದ್ಯಾತ್ಮಾವಭಾಸಸ್ಯ ನಾಶನಂ ಜ್ಞಾನಮುಚ್ಯತೇ .. 57..
ತದೇವ ಭವತಿ ಜ್ಞಾನಂ ಯಜ್ಞಾ ನೇನ ತು ಕಿಂಚನ .
ಭಾಸಮಾನಮಪಿ ಕ್ವಾಪಿ ನ ವಿಭಾಯಾತ್ ಕಥಂಚನ .. 58..
ತದೇವಾದ್ವೈತವಿಜ್ಞಾನಂ ಯದ್ವಿಜ್ಞಾನೇನ ಕಿಂಚನ .
ಅವಿಜ್ಞಾತಂ ನೈವ ಭವೇತ್ ಕದಾಚಿಲ್ಲೇಶತೋಽಪಿ ಚ .. 59..
ಸರ್ವವಿಜ್ಞಾನಾತ್ಮರೂಪಂ ಯದ್ವಿಜ್ಞಾನಂ ಭವೇತ್ ಖಲು .

ತದೇವಾದ್ವೈತವಿಜ್ಞಾನಂ ಪರಮಂ ತಾಪಸೋತ್ತಮಾಃ .. 60..
 ಜಾತೇ ಯಾದೃಶವಿಜ್ಞಾನೇ ಸಂಶಯಾಶ್ಚಿರಸಂಭೃತಾಃ .
 ವಾಯುನೇವಾಭ್ರಜಾಲಾನಿ ವಿಲೀಯಂತೇ ಪರಂ ಹಿ ತತ್ .. 61..
 ಕಾಮಾದಿವಾಸನಾಃ ಸರ್ವಾ ಯಸ್ಮಿನ್ ಸಂತಿ ನ ಕಿಂಚನ .
 ಸ್ಯುರ್ಭಗ್ನದಂಷ್ಟ್ರಾಹಿರಿವ ತದ್ವಿಜ್ಞಾನಂ ಪರಂ ಸ್ಮೃತಂ .. 62..
 ವಿಜ್ಞಾನಸ್ಯ ಫಲಂ ಸರ್ವದುಃಖಾನಾಂ ವಿಲಯೋ ಭವೇತ್ .
 ಅತ್ಯಂತಾಭಯಸಂಪ್ರಾಪ್ತಿಮೋಕ್ಷ ಇತ್ಯುಚ್ಯತೇ ಫಲಂ .. 63..
 ಭಯಂ ದ್ವಿತೀಯಸಂಕಲ್ಪಾದದ್ವೈತೇ ವಿದಿತೇ ದೃಢಂ .
 ಕುತಃ ಸ್ಯಾದ್ ದ್ವೈತಸಂಕಲ್ಪಸ್ತಮಃ ಸೂರ್ಯೋದಯೇ ಯಥಾ .. 64..
 ಋಷಯೋ ನ ಭಯಂ ಕ್ವಾಪಿ ದ್ವೈತಸಂಕಲ್ಪವರ್ಜನೇ .
 ಅತೋ ಯತ್ಪಲಾನ್ಯತ್ ಸ್ಯಾತ್ತದ್ಭಯಂ ಸರ್ವಥಾ ಭವೇತ್ .. 65..
 ಅಂತವತ್ತು ದ್ವಿತೀಯಂ ಸ್ಯಾದ್ ಭೂಯೋ ಲೋಕೇ ಸಮೀಕ್ಷಣಾತ್ .
 ಸಾಂತೇ ಭಯಂ ಸರ್ವಥೈವಾಭಯಂ ತಸ್ಮಾತ್ ಕುತೋ ಭವೇತ್ .. 66..
 ಸಂಯೋಗೋ ವಿಪ್ರಯೋಗಾಂತಃ ಸರ್ವಥೈವ ವಿಭಾವಿತಃ .
 ಫಲಯೋಗೋಽಪಿ ತಸ್ಮಾದ್ಧಿ ವಿನಶ್ಯೇದಿತಿ ನಿಶ್ಚಯಃ .. 67..
 ಯಾವದನ್ಯತ್ ಫಲಂ ಪ್ರೋಕ್ತಂ ಭಯಂ ತಾವತ್ಪ್ರಕೀರ್ತಿತಂ .
 ತದೇವಾಭಯರೂಪಂ ತು ಫಲಂ ಸರ್ವೇ ಪ್ರಚಕ್ಷತೇ .. 68..
 ಯದಾತ್ಮನೋಽನನ್ಯದೇವ ಫಲಂ ಮೋಕ್ಷಃ ಪ್ರಕೀರ್ತಿತಃ .
 ಜ್ಞಾತಾ ಜ್ಞಾನಂ ಜ್ಞೇಯಮಪಿ ಫಲಂ ಚೈಕಂ ಯದಾ ಭವೇತ್ .. 69..
 ತದಾ ಹಿ ಪರಮೋ ಮೋಕ್ಷಃ ಸರ್ವಭೀತಿವಿವರ್ಜಿತಃ .
 ಜ್ಞಾನಂ ವಿಕಲ್ಪಸಂಕಲ್ಪಹಾನಂ ಮೌಢ್ಯವಿವರ್ಜಿತಂ .. 70..
 ಜ್ಞಾತುಃ ಸ್ವಚ್ಛಾತ್ಮರೂಪಂ ತದಾದಾವನುಪಲಕ್ಷಿತಂ .
 ಉಪಲಕ್ಷಕ ಏವಾತೋ ಗುರುಃ ಶಾಸ್ತ್ರಂ ಚ ನೇತರತ್ .. 71..
 ಏತದೇವ ಹಿ ವಿಜ್ಞೇಯಸ್ವರೂಪಮಭಿಧೀಯತೇ .
 ಜ್ಞಾತೃಜ್ಞಾನಜ್ಞೇಯಗತೋ ಯಾವದ್ ಭೇದೋಽವಭಾಸತೇ .. 72..
 ತಾವಜ್ಞಾ ತಾ ಜ್ಞಾನಮಪಿ ಜ್ಞೇಯಂ ವಾ ನ ಭವೇತ್ ಕ್ವಚಿತ್ .
 ಯದಾ ಭೇದೋ ವಿಗಲಿತೋ ಜ್ಞಾತ್ರಾದೀನಾಂ ಮಿಥಃ ಸ್ಥಿತಃ .. 73..
 ತದಾ ಜ್ಞಾತ್ರಾದಿಸಂಪತ್ತಿರೇತದೇವ ಫಲಂ ಸ್ಮೃತಂ .
 ಜ್ಞಾತ್ರಾದಿಫಲಪರ್ಯಂತಂ ನ ಭೇದೋ ವಸ್ತುತೋ ಭವೇತ್ .. 74..
 ವ್ಯವಹಾರಪ್ರಸಿದ್ಧ್ಯರ್ಥಂ ಭೇದಸ್ತತ್ರ ಪ್ರಕಲ್ಪಿತಃ .
 ಅತೋಽಪೂರ್ವಂ ಲಭ್ಯಮತ್ರ ಫಲಂ ನಾಸ್ತೇವ ಕಿಂಚನ .. 75..

ಆತ್ಮೈವ ಮಾಯಯಾ ಜ್ಞಾತೃಜ್ಞಾನಜ್ಞೇಯಫಲಾತ್ಮನಾ .
 ಯಾವದ್ಭಾತಿ ಭವೇತ್ತಾವತ್ ಸಂಸಾರೋ ಹ್ಯಚಲೋಪಮಃ .. 76..
 ಯದಾ ಕಥಂಚಿದೇತತ್ತು ಭಾಯಾದ್ ಭೇದವಿವರ್ಜಿತಂ .
 ಸಂಸಾರೋ ವಿಲಯಂ ಯಾಯಾಚ್ಛಿನ್ನಾಭ್ರಮಿವ ವಾಯುನಾ .. 77..
 ಏವಂವಿಧಮಹಾಮೋಕ್ಷೇ ತತ್ಪರತ್ವಂ ಹಿ ಸಾಧನಂ .
 ತತ್ಪರತ್ವೇ ತು ಸಂಪೂರ್ಣೇ ನಾನ್ಯತ್ ಸಾಧನಮಿಷ್ಯತೇ .. 78..
 ಅಪೂರ್ಣೇ ತತ್ಪರತ್ವೇ ತು ಕಿಂ ಸಹಸ್ರಸುಸಾಧನೈಃ .
 ತಸ್ಮಾತ್ತಾತ್ಪರ್ಯಮೇವ ಸ್ಯಾನ್ಮುಖ್ಯಂ ಮೋಕ್ಷಸ್ಯ ಸಾಧನಂ .. 79..
 ತಾತ್ಪರ್ಯಂ ಸರ್ವಥೈತತ್ತು ಸಾಧಯಾಮೀತಿ ಸಂಸ್ಥಿತಿಃ .
 ಯಸ್ಮಾತ್ಪರ್ಯೇಣ ಸಂಯುಕ್ತಃ ಸರ್ವಥಾ ಮುಕ್ತ ಏವ ಸಃ .. 80..
 ದಿನೈರ್ಮಾಸೈರ್ವತ್ಸರೈರ್ವಾ ಮುಕ್ತಃ ಸ್ಯಾದ್ವಾನ್ಯಜನ್ಮನಿ .
 ಬುದ್ಧಿನೈರ್ಮಲ್ಯಭೇದೇನ ಚಿರಶೀಘ್ರವ್ಯವಸ್ಥಿತಿಃ .. 81..
 ಬುದ್ಧೌ ತು ಬಹವೋ ದೋಷಾಃ ಸಂತಿ ಸರ್ವಾರ್ಥನಾಶನಾಃ .
 ಯೈರ್ಜನಾಃ ಸತತಂ ತ್ವೇವಂ ಪಚ್ಯಂತೇ ಘೋರಸಂಸೃತೌ .. 82..
 ತತ್ರಾದ್ಯಃ ಸ್ಯಾದನಾಶ್ವಾಸೋ ದ್ವಿತೀಯಃ ಕಾಮವಾಸನಾ .
 ತೃತೀಯೋ ಜಾಡ್ಯತಾ ಪ್ರೋಕ್ತಾ ತ್ರಿಧೈವಂ ದೋಷಸಂಗ್ರಹಃ .. 83..
 ದ್ವಿವಿಧಃ ಸ್ಯಾದನಾಶ್ವಾಸಃ ಸಂಶಯಶ್ಚ ವಿಪರ್ಯಯಃ .
 ಮೋಕ್ಷೋಽಸ್ತಿ ನಾಸ್ತಿ ವೇತ್ಯಾದ್ಯಃ ಸಂಶಯಃ ಸಮುದಾಹೃತಃ .. 84..
 ನಾಸ್ಥೇವ ಮೋಕ್ಷ ಇತ್ಯಾದ್ಯೋ ಭವೇದತ್ರ ವಿಪರ್ಯಯಃ .
 ಏತದ್ಧ್ವಯಂ ತು ತಾತ್ಪರ್ಯೇ ಮುಖ್ಯಂ ಸ್ಯಾತ್ ಪ್ರತಿಬಂಧಕಂ .. 85..
 ವಿಪರೀತ ನಿಶ್ಚಯೇನ ನಶ್ಯೇದೇತದ್ ದ್ವಯಂ ಕ್ರಮಾತ್ .
 ಅತ್ರೋಪಾಯೋ ಮುಖ್ಯತಮೋ ಮೂಲಚ್ಛೇದೋ ನ ಚಾಪರಃ .. 86..
 ಅನಾಶ್ವಾಸಸ್ಯ ಮೂಲಂ ತು ವಿರುದ್ಧತರ್ಕಚಿಂತನಂ .
 ತತ್ಪರಿತ್ಯಜ್ಯ ಸತ್ತರ್ಕವರ್ತನಸ್ಯ ಪ್ರಸಾಧನೇ .. 87..
 ವಿಪರೀತೋ ನಿಶ್ಚಯಃ ಸ್ಯಾದ್ ಮೂಲಚ್ಛೇದನಪೂರ್ವಕಃ .
 ತತಃ ಶ್ರದ್ಧಾಸಮುದಯಾದನಾಶ್ವಾಸಃ ಪ್ರಣಶ್ಯತಿ .. 88..
 ಕಾಮಾದಿವಾಸನಾ ಬುದ್ಧೇಃ ಶ್ರವಣೇ ಪ್ರತಿಬಂಧಿಕಾ .
 ಕಾಮಾದಿವಾಸನಾವಿಷ್ಣ್ವಾ ಬುದ್ಧಿನೈವ ಪ್ರವರ್ತತೇ .. 89..
 ಲೋಕೇಽಪಿ ಕಾಮೀ ಕಾಮ್ಯಸ್ಯ ಸದಾ ಧ್ಯಾನೈಕತತ್ಪರಃ .
 ಪುರಃಸ್ಥಿತಂ ನ ಪಶ್ಯೇಚ್ಚ ಶ್ರೋತ್ರೋಕ್ತಂ ಶ್ರುಣುಯಾನ್ ಚ .. 90..
 ಕಾಮಾದಿವಾಸಿತನ್ಯೈವಂ ಶ್ರುತಂ ಚಾಶ್ರುತಸಮ್ಮಿತಂ .
 ಕಾಮಾದಿವಾಸನಾಂ ತಸ್ಮಾಜ್ಜಯೇದ್ ವೈರಾಗ್ಯಸಂಪದಾ .. 91..

ಸಂತಿ ಕಾಮಕ್ರೋಧಮುಖಾ ವಾಸನಾಸ್ತು ಸಹಸ್ರಶಃ .
 ತತ್ರ ಕಾಮೋ ಮೂಲಭೂತಸ್ತನ್ನಾಶೇ ನಹಿ ಕಿಂಚನ .. 92..
 ತತೋ ವೈರಾಗ್ಯಸಂಯೋಗಾದ್ ನಾಶಯೇತ್ ಕಾಮವಾಸನಾಂ .
 ಆಶಾ ಹಿ ಕಾಮಃ ಸಂಪ್ರೋಕ್ತ ಏತನ್ಮೇ ಸ್ಯಾದಿತಿ ಸ್ಥಿತಾ .. 93..
 ಶಕ್ಯೇಷು ಸ್ಥೂಲಭೂತಾ ನಾ ಸೂಕ್ಷ್ಮಾಃಶಕ್ಯೇಷು ಸಂಸ್ಥಿತಾ .
 ದೃಢವೈರಾಗ್ಯಯೋಗೇನ ಸರ್ವಾಂ ತಾಂ ಪ್ರವಿನಾಶಯೇತ್ .. 94..
 ತತ್ರ ಮೂಲಂ ಕಾಮ್ಯದೋಷಪರಾಮರ್ಶಃ ಪ್ರತಿಕ್ಷಣಂ .
 ವೈಮುಖ್ಯಂ ವಿಷಯೇಭ್ಯಶ್ಚ ವಾಸನಾ ನಾಶಯೇದಿತಿ .. 95..
 ಯಸ್ತತೀಯೋ ಬುದ್ಧಿದೋಷೋ ಜಾಡ್ಯರೂಪೋ ವ್ಯವಸ್ಥಿತಃ .
 ಅಸಾಧ್ಯಃ ಸೋಽಭ್ಯಾಸಮುಖ್ಯಃ ಸರ್ವಥಾ ಋಷಿಸತ್ತಮಾಃ .. 96..
 ಯೇನ ತಾತ್ಪರ್ಯತಶ್ಚಾಪಿ ಶ್ರುತಂ ಬುದ್ಧಿಮನಾರುಹೇತ್ .
 ತಜ್ಜಾಡ್ಯಂ ಹಿ ಮಹಾನ್ ದೋಷಃ ಪುರುಷಾರ್ಥವಿನಾಶನಃ .. 97..
 ತತ್ರಾತ್ಮದೇವತಾಸೇವಾಮೃತೇ ನಾನ್ಯದ್ಧಿ ಕಾರಣಂ .
 ಸೇವಾಯಾಸ್ತಾರತಮ್ಯೇನ ಜಾಡ್ಯಂ ತಸ್ಯ ಹರಾಮ್ಯಹಂ .. 98..
 ಜಾಡ್ಯಾಲ್ಪಾನಲ್ಪಭಾವೇನ ಸದ್ಯೋ ವಾ ಪರಜನ್ಮನಿ .
 ಭವೇತ್ತಸ್ಯ ಫಲಪ್ರಾಪ್ತಿರ್ಜಾಡ್ಯಸಂಯುಕ್ತಚೇತಸಃ .. 99..
 ಸರ್ವಸಾಧನಸಂಪತ್ತಿರ್ಮಮೈವ ಪ್ರಣಿಧಾನತಃ .
 ಉಪಯಾತಿ ಚ ಯೋ ಭಕ್ತ್ಯಾ ಸರ್ವದಾ ಮಾಮಕೈತವಾತ್ .. 100..
 ಸ ಸಾಧನಪ್ರತ್ಯನೀಕಂ ವಿಧೂಯಾಶು ಕೃತೀ ಭವೇತ್ .
 ಯಸ್ತು ಮಾಮೀಶ್ವರೀಂ ಸರ್ವಬುದ್ಧಿಪ್ರಸರಕಾರಿಣೀಂ .. 101..
 ಅನಾದೃತ್ಯ ಸಾಧನೈಕಪರಃ ಸ್ಯಾದ್ ಮೂಢಭಾವತಃ .
 ಪದೇ ಪದೇ ವಿಹನ್ಯೇತ ಫಲಂ ಪ್ರಾಪ್ಯೇತ ವಾ ನ ವಾ .. 102..
 ತಸ್ಮಾತ್ತು ಋಷಯೋ ಮುಖ್ಯಂ ತಾತ್ಪರ್ಯಂ ಸಾಧನಂ ಭವೇತ್ .
 ಏವಂ ತಾತ್ಪರ್ಯವಾನೇವ ಸಾಧಕಃ ಪರಮಃ ಸ್ಮೃತಃ .. 103..
 ತತ್ರ ಮದ್ಭಕ್ತಿಯುಕ್ತಸ್ತು ಸಾಧಕಃ ಸರ್ವಪೂಜಿತಃ .
 ಸಿದ್ಧಿರಾತ್ಮವ್ಯವಸಿತಿದೇಹಾನಾತ್ಮತ್ವಭಾವನಾ .. 104..
 ಆತ್ಮತ್ವಭಾವನಂ ನೂನಂ ಶರೀರಾದಿಷು ಸಂಸ್ಥಿತಂ .
 ತದಭಾವನಮಾತ್ರಂ ತು ಸಿದ್ಧಿರ್ಮೌಢ್ಯವಿವರ್ಜಿತಂ .. 105..
 ಆತ್ಮಾ ವ್ಯವಸಿತಃ ಸರ್ವೈರಪಿ ನೋ ಕೇವಲಾತ್ಮನಾ .
 ಅತ ಏವ ತು ಸಂಪ್ರಾಪ್ತಾ ಮಹಾನರ್ಥಪರಂಪರಾ .. 106..
 ತಸ್ಮಾತ್ ಕೇವಲಚಿನ್ಮಾತ್ರಂ ಯದ್ ದೇಹಾದ್ಯವಭಾಸಕಂ .
 ತನ್ಮಾತ್ರಾತ್ಮವ್ಯವಸಿತಿಃ ಸರ್ವಸಂಶಯನಾಶಿನೀ .. 107..

ಸಿದ್ಧಿರಿತ್ಯುಚ್ಯತೇ ಪ್ರಾಜ್ಞೈರ್ನಾತಃ ಸಿದ್ಧಿರನಂತರಾ .
 ಸಿದ್ಧಯಃ ಖೇಚರತ್ವಾದ್ಯಾ ಅಣಿಮಾದ್ಯಾಸ್ತಥೈವ ಚ .. 108..
 ಆತ್ಮವಿಜ್ಞಾನಸಿದ್ಧೇಸ್ತು ಕಲಾಂ ನಾರ್ಹಂತಿ ಷೋಡಶೀಂ .
 ತಾಃ ಸರ್ವಾಸ್ತು ಪರಿಚ್ಛಿನ್ನಾಃ ಸಿದ್ಧಯೋ ದೇಶಕಾಲತಃ .. 109..
 ಇಯಂ ಸ್ಯಾದಪರಿಚ್ಛಿನ್ನಾಃ ಸ್ವಾತ್ಮವಿದ್ಯಾ ಶಿವಾತ್ಮಿಕಾ .
 ಸ್ವಾತ್ಮವಿದ್ಯಾಸಾಧನೇಷು ತಾಃ ಸರ್ವಾಃ ಸುಪ್ರತಿಷ್ಠಿತಾಃ .. 110..
 ಆತ್ಮವಿದ್ಯಾವಿಧಾವೇತಾಸ್ತ್ವಂತರಾಯಪ್ರಯೋಜಕಾಃ .
 ಕಿಂ ತಾಭಿರಿಂದ್ರಜಾಲಾತ್ಮಸಿದ್ಧಿತುಲ್ಯಾಭಿರೀಹಿತಂ .. 111..
 ಯಸ್ಯ ಸಾಕ್ಷಾದ್ ಬ್ರಹ್ಮಪದಮಪಿ ಸ್ಯಾತ್ಪ್ರಣಸಮ್ನಿತಂ .
 ಕಿಯಂತ್ಯೇತಾಃ ಸಿದ್ಧಯೋ ವೈ ಕಾಲಕ್ಷಪಣಹೇತವಃ .. 112..
 ತಸ್ಮಾತ್ ಸಿದ್ಧಿರ್ನೇತರಾ ಸ್ಯಾದಾತ್ಮವಿಜ್ಞಾನಸಿದ್ಧಿತಃ .
 ಯಯಾತ್ಯಂತಶೋಕನಾಶೋ ಭವೇದಾನಂದಸಾಂದ್ರತಾ .. 113..
 ಸೈವ ಸಿದ್ಧಿರ್ನೇತರಾ ತು ಮೃತ್ಯುಗ್ರಾಸವಿಮೋಚಿನೀ .
 ಇಯಮಾತ್ಮಜ್ಞಾನಸಿದ್ಧಿರ್ವಿವಿಧಾಭ್ಯಾಸಭೇದತಃ .. 114..
 ಬುದ್ಧಿನೈರ್ಮಲ್ಯಭೇದಾಚ್ಚ ಪರಿಪಾಕವಿಭೇದತಃ .
 ಸಂಕ್ಷೇಪತಸ್ತು ತ್ರಿವಿಧಾ ಚೋತ್ತಮಾ ಮಧ್ಯಮಾಽಧಮಾ .. 115..
 ಲೋಕೇ ದ್ವಿಜಾನಾಮೃಷಯಃ ಪರಿತಶ್ರುತಿಸಮ್ನಿತಾ .
 ಮೇಧಯಾ ಚ ಮಹಾಭ್ಯಾಸಾದ್ ವ್ಯಾಪಾರಶತಸಂಕುಲಾ .. 116..
 ಅಪ್ಯಸ್ಥಲಿತವರ್ಣಾ ಯಾ ಪರಿತಾ ಶ್ರುತಿರುತ್ತಮಾ .
 ಸಮಾಹಿತಸ್ಯ ವ್ಯಾಪಾರೇಽಸಮಾಹಿತಸ್ಯ ಚಾನ್ಯದಾ .. 117..
 ಪೂರ್ವವದ್ಯಾಽಪ್ಯಸ್ಥಲಿತಾ ಪರಿತಾ ಮಧ್ಯಮಾ ಶ್ರುತಿಃ .
 ಯಾ ಸದಾ ಹ್ಯನುಸಂಧಾನಯೋಗಾದೇವ ಭವೇತ್ತಥಾ .. 118..
 ಪರಿತಾ ಶ್ರುತಿರತ್ಯಂತಾಸ್ಥಲಿತಾ ತ್ವಥಮಾ ಹಿ ಸಾ .
 ಏವಮೇವಾತ್ಮವಿಜ್ಞಾನಸಿದ್ಧಿರುಕ್ತಾ ತ್ರಿಧರ್ಷಯಃ .. 119..
 ಯಾ ಮಹಾವ್ಯವಹಾರೇಷು ಪ್ರತಿಸಂಧಾನವರ್ಜನೇ .
 ಅನ್ಯದಾ ತದ್ವರ್ಜನೇ ವಾ ಸರ್ವದಾ ಪ್ರತಿಸಂಧಿತಃ .. 120..
 ಅನ್ಯೂನಾದಿಕಭಾವಾ ಸ್ಯಾತ್ಸೋತ್ತಮಾ ಮಧ್ಯಮಾಽಧಮಾ .
 ಅತ್ಸೋತ್ತಮೈವ ಸಂಸಿದ್ಧೇಃ ಪರಾ ಕಾಷ್ಠಾ ನಿರೂಪಿತಾ .. 121..
 ಸ್ವಪ್ನಾದಿಷ್ಟಪ್ಯವಸ್ಥಾಸು ಯದಾ ಸ್ಯಾತ್ಪರಮಾ ಸ್ಥಿತಿಃ .
 ವಿಚಾರಕ್ಷಣತುಲ್ಯೈವ ಸಿದ್ಧಿಃ ಸಾ ಪರಮೋತ್ತಮಾ .. 122..
 ಸರ್ವತ್ರ ವ್ಯವಹಾರೇಷು ಯತ್ನಾತ್ ಸಂಸ್ಕಾರಬೋಧತಃ .
 ಯದಾ ಪ್ರವೃತ್ತಿಃ ಸಿದ್ಧೇಃ ಸಾ ಪರಾ ಕಾಷ್ಠಾ ಸಮೀರಿತಾ .. 123..

ಅಯತ್ನೇನೈವ ಪರಮೇ ಸ್ಥಿತಿಃ ಸಂವೇದನಾತ್ಮನಿ .
 ಅವ್ಯಾಹತಾ ಯದಾ ಸಿದ್ಧಿಸ್ತದಾ ಕಾಷ್ಠಾಂ ಸಮಾಗತಾ .. 124..
 ವ್ಯವಹಾರಪರೋ ಭಾವಾನ್ ಪಶ್ಯನ್ನಪಿ ನ ಪಶ್ಯತಿ .
 ದ್ವೈತಂ ತದಾ ಹಿ ಸಾ ಸಿದ್ಧಿಃ ಪೂರ್ಣತಾಮಭಿಸಂಗತಾ .. 125..
 ಜಾಗರಾದೌ ವ್ಯವಹರನ್ನಪಿ ನಿದ್ರಿತವದ್ ಯದಾ .
 ಸ್ಥಿತಿಸ್ತದಾ ಹಿ ಸಾ ಸಿದ್ಧಿಃ ಪೂರ್ಣತಾಮಭಿಸಂಗತಾ .. 126..
 ಏವಂ ಸಿದ್ಧಿಮನುಪ್ರಾಪ್ತಃ ಸಿದ್ಧೇಷೂತ್ತಮ ಉಚ್ಯತೇ .
 ವ್ಯವಹಾರಪರೋ ನಿತ್ಯಂ ನ ಸಮಾಧಿಂ ವಿಮುಂಚತಿ .. 127..
 ಕದಾಚಿದಪಿ ಮೇಧಾವೀ ಸ ಸಿದ್ಧೇಷೂತ್ತಮೋ ಮತಃ .
 ಜ್ಞಾನಿನಾಂ ವಿವಿಧಾನಾಂ ಚ ಸ್ಥಿತಿಂ ಜಾನಾತಿ ಸರ್ವದಾ .. 128..
 ಸ್ವಾನುಭೂತ್ಯಾ ಸ್ವಾಂತರೇವ ಸ ಸಿದ್ಧೇಷೂತ್ತಮೋ ಮತಃ .
 ಸಂಶಯೋ ವಾಪಿ ಕಾಮೋ ವಾ ಯಸ್ಯ ನಾಸ್ತೈವ ಲೇಶತಃ .. 129..
 ನಿರ್ಭಯೋ ವ್ಯವಹಾರೇಷು ಸ ಸಿದ್ಧೇಷೂತ್ತಮೋ ಮತಃ .
 ಸರ್ವ ಸುಖಂಚ ದುಃಖಂಚ ವ್ಯವಹಾರಂಚ ಜಾಗತಂ .. 130..
 ಸ್ವಾತ್ಮನೈವಾಭಿಜನಾತಿ ಸ ಸಿದ್ಧೇಷೂತ್ತಮೋ ಮತಃ .
 ಅತ್ಯಂತಂ ಬದ್ಧಮಾತ್ಮಾನಂ ಮುಕ್ತಂ ಚಾಪಿ ಪ್ರಪಶ್ಯತಿ .. 131..
 ಯಃ ಸ್ವಾತ್ಮನಿ ತು ಸರ್ವಾತ್ಮಾ ಸ ಸಿದ್ಧೇಷೂತ್ತಮೋ ಮತಃ .
 ಯಃ ಪಶ್ಯನ್ ಬಂಧಜಾಲಾನಿ ಸರ್ವದಾ ಸ್ವಾತ್ಮನಿ ಸ್ಫುಟಂ .. 132..
 ಮೋಕ್ಷಂ ನಾಪೇಕ್ಷತೇ ಕ್ವಾಪಿ ಸ ಸಿದ್ಧೇಷೂತ್ತಮೋ ಮತಃ .
 ಸಿದ್ಧೋತ್ತಮೋಽಹಮೇವೇಹ ನ ಭೇದಸ್ತ್ವಾ ವಯೋಃ ಕ್ವಚಿತ್ .. 133..
 ಏತದ್ವಾ ಋಷಯಃ ಪ್ರೋಕ್ತಂ ಸುಸ್ಪಷ್ಟಮನುಯುಕ್ತಯಾ .
 ಏತನ್ಮಯೋಕ್ತಂ ವಿಜ್ಞಾಯ ನ ಕ್ವಚಿತ್ ಪರಿಮುಹ್ಯತಿ .. 134..
 ಇತ್ಯುಕ್ತ್ವಾ ಸಾ ಪರಾ ವಿದ್ಯಾ ವಿರರಾಮ ಭೃಗುದ್ವಹ .
 ಶ್ರುತ್ವೈತದೃಷಯಃ ಸರ್ವ ಸಂದೇಹಮಪಹಾಯ ಚ .. 135..
 ನತ್ವಾ ಶಿವಾದೀನ್ ಲೋಕೇಶಾನ್ ಜಗ್ಮುಃ ಸ್ವಂ ಸ್ವಂ ನಿವೇಶನಂ .
 ವಿದ್ಯಾಗೀತಾ ಮಯೈಷಾ ತೇ ಪ್ರೋಕ್ತಾ ಪಾಪೌಘನಾಶಿನೀ .. 136..
 ಶ್ರುತಾ ವಿಚಾರಿತಾ ಸಮ್ಯಕ್ ಸ್ವಾತ್ಮಸಾಮ್ರಾಜ್ಯದಾಯಿನೀ .
 ವಿದ್ಯಾಗೀತಾಽತ್ಯುತ್ತಮೇಯಂ ಸಾಕ್ಷಾದ್ವಿದ್ಯಾನಿರೂಪಿತಾ .. 137..
 ಪಠತಾಂ ಪ್ರತ್ಯಹಂ ಪ್ರೀತಾ ಜ್ಞಾನಂ ದಿಶತಿ ಸಾ ಸ್ವಯಂ .
 ಸಂಸಾರತಿಮಿರಾಂಭೋಧೌ ಮಜ್ಜತಾಂ ತರಣಿರ್ಭವೇತ್ .. 138..
 ಇತಿ ಶ್ರೀತ್ರಿಪುರಾರಹಸ್ಯೇ ಜ್ಞಾನಖಂಡೇ
 ವಿದ್ಯಾಗೀತಾನಾಮ ವಿಂಶತಿತಮೋಽಧ್ಯಾಯಃ ..

Encoded and proofread by Sunder Hattangadi

vidyAgItA

pdf was typeset on September 17, 2023

Please send corrections to sanskrit@cheerful.com

